

සභාධිපතය කළමනාකරණ අධිකාරිය.

1 මූල්‍ය ප්‍රකාශන

1.1 තත්ත්වගණනය කළ මතය

මෙම වාර්තාවේ 1.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2012 දෙසැම්බර් 31 දිනට සභාධිපතය කළමනාකරණ අධිකාරියේ මූල්‍ය තත්ත්වය සහ ව්‍යුහගත අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ පොදුවේ පිළිගත් ගිණුම්කරණ මූලධර්මවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම

1.2.1 ගිණුම්කරණ අඩුපාඩු

පහත සඳහන් ගිණුම්කරණ අඩුපාඩු නිරීක්ෂණය විය.

(අ) සමාලෝචිත වර්ෂයට අදාළ අධිකාරියේ ශුද්ධ අතිරික්තය වූ රු.16,005,452 ක් වෙනුවෙන් රු.5,601,908 ක් වූ ආදායම් බදු ප්‍රතිපාදනය කර නොතිබුණි.

(ආ) සමාලෝචිත වර්ෂය අවසානයට රු. මිලියන 23.31 ක් වූ වැඩ අවසන් නොවූ කොන්ත්‍රාත්, කෙරිගෙන යන වැඩ ලෙස ගිණුම් ගත කර නොතිබුණි.

(ඇ) මුදල් ප්‍රවාහ ප්‍රකාශනයේ කාරක ප්‍රාග්ධනය වෙනස්වීම ගණනය කිරීමේදී, ශේෂ පත්‍රයේ ජංගම වගකීමක් ලෙස දක්වා ඇති රු.මිලියන 2.79 ක් වන ලංකා බැංකු කල්බදු ණය මුදල, කාරක ප්‍රාග්ධන වෙනස්වීම ගණනය කිරීම තුළ ඇතුළත් කර නොතිබුණි.

(ඈ) ගිණුම් පිළිබඳ සටහන් අංක 7 ට අනුව බොල් හා අධිමාන ණය වෙන් කිරීමේ පතිපත්තිය පසුගිය වර්ෂයේදී වෙනස් කර තිබූ අතර රු.7,054,617 ක් වූ අවුරුදු 1 - 4 දක්වා කාල පරිච්ඡේදයට අයත් වූ ණයගැතියන් සඳහා රු. 211,639 ක් ප්‍රතිපාදන සලසා නොතිබුණි.

1.2.2 අධිකාරියේ අඛණ්ඩ පැවැත්ම

අධිකාරියේ ශුද්ධ වත්කම් සමාලෝචිත වර්ෂයේ හා ඉකුත් වර්ෂ 03 ක පිළිවෙලින් රු.15,788,833 ක් , රු.31,794,284 ක් , රු.12, 841,863 ක් සහ රු.12,869,156 ක් වශයෙන් සෘණ අගයක් ගන්නා අතර සේවක වැටුප් ගෙවීම වෙනුවෙන් භාණ්ඩාගාර ප්‍රතිපාදන ලැබීම් නිසා ඉකුත් වසරට සාපේක්ෂව ශුද්ධ වත්කම් සියයට 50.3 කින් වැඩි වුවද ජංගම අනුපාතය පිළිවෙලින් 1:1.5, 1:2.1, 1:1.9, හා 1:2.8 ක් වන බැවින් භාණ්ඩාගාරයේ මූල්‍ය සහායක් සමාලෝචිත වර්ෂයේ ලැබී තිබුණත් අධිකාරියේ අඛණ්ඩ පැවැත්ම ප්‍රශ්නකාරී වේ.

1.2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණයන් කරනු ලැබේ.

- (අ) වසර 05 කට වැඩි කාලයක සිට ඉදිරියට ගෙන එන ලද සේවා දායක ණයගැතියන් 04 දෙනෙකුගෙන් ලැබිය යුතු ශේෂ වල එකතුව රු. 2,979,472 ක් වූ අතර, එම ණය අයකර ගැනීමට අධිකාරිය විසින් ඵලදායී ක්‍රියා මාර්ග ගෙන නොතිබුණි.
- (ආ) වසර 05 කට වැඩි කාලයක සිට ඉදිරියට ගෙනෙන ලද සේවා දායකයන්ගෙන් ලබා ගත් අත්තිකාරම් රු.104,453 ක්, ඉදිකිරීම්, ඉංජිනේරු සේවා, නිවාස හා පොදු පහසුකම් අමාත්‍යාංශය වෙත ගෙවිය යුතු රු.9,125,215 ක් , විවිධ අත්තිකාරම් රු.223,014 ක් සහ භාණ්ඩ හා සේවා බදු රු.15,733,971ක් නිරවුල් කිරීමට සමාලෝචිත වර්ෂය අවසාන වන විටත් අධිකාරිය විසින් පියවර ගෙන නොතිබුණි.
- (ඇ) ශේෂ සනාථ කිරීම්වලට අනුව රු.177,000 ක ණයගිම් ශේෂයක් වෙනුවෙන් හා එකතුව රු.31,046 ක ණය ගැතියන් 03 දෙනෙකුගේ ශේෂයන් වෙනුවෙන් ඔවුන් විසින් එකඟවී නොතිබුණි.

1.2.4 නීති, රීති, රෙගුලාසි හා කළමනාකරණ තීරණයන්ට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

(අ) ආයතන සංග්‍රහය

(i) II පරිච්ඡේදයේ 13.3 වගන්තිය

පුරප්පාඩු වී ඇති තනතුරු සඳහා බඳවා ගැනීම් සිදු නොකර නිලධාරීන් දෙදෙනෙකු මාස 03 සිට මාස 14 දක්වා කාලයක් වෙනුවෙන් අනුමැතියකින් තොරව වැඩ බැලීමට පත්කර තිබුණ අතර සමාලෝචිත වර්ෂයේදී වැටුප් ලෙස රු.102,560 ක් ගෙවා තිබුණි.

“අධිකාරියේ මූල්‍ය තත්වය යහපත් වූ විට මෙම තනතුරු සඳහා නව සේවකයන් බඳවා ගන්නාතෙක් ආයතන ප්‍රධානියා විසින් වැඩ ආවරණය කිරීම සඳහා පත්කරන ලද නිලධාරීන් තවදුරටත් එම කාර්යය ඉටුකිරීම සඳහා දිරිස කිරීමට අධ්‍යක්ෂ මණ්ඩල අනුමැතිය ලබා ගැනීම සඳහා කටයුතු කරන බව සාමාන්‍යාධිකාරී විසින් මා වෙත දන්වා ඇත.”

(ii) XIV පරිච්ඡේදයේ 3 හා 4 වගන්ති

නිලධාරියෙක් ස්වකීය රාජකාරී කටයුතු ඉටු කිරීම සඳහා ගමන් බිමන් යාමේදී ආණ්ඩුවට අවම වියදම දැරීමට සිදුවන පරිදි නවාතැන් සහ යැපීම් දීමනා වෙනුවෙන් සංයුක්ත දීමනා ලබා දීම සිදු කළ යුතු වුවත්, ඊට පටහැනිව අධිකාරියේ නිලධාරීන් කිහිප දෙනෙකුට හෝටල් බිල් පියවීම සඳහා රු.49,900 ක් ගෙවා තිබුණි.

(ආ) 2003 ජුනි 02 දිනැති අංක පීඊඩී /12 දරන රාජ්‍ය ව්‍යාපාර වක්‍රලේඛය 8.3.4 ඡේදය

නිවාස දුරකථන දීමනා සඳහා නිමිකම් නොමැති මාණ්ඩලික ශ්‍රේණියේ නොවන නිලධාරීන් 06 දෙනෙකුගේ දුරකථන බිල්පත් පියවීම සඳහා අධිකාරිය විසින් සමාලෝචිත වර්ෂයේදී රු.42,365 ක් වැයකර තිබුණි.

(ඇ) මු.රෙ.756(4) හා 2004 අගෝස්තු 31 දිනැති අංක 353 දරන රාජ්‍ය මුදල් වක්‍රලේඛය

අපහරණය කිරීමට සුදුසු වාහන හඳුනා ගැනීම සඳහා අමාත්‍යාංශ ලේකම් විසින් සුදුසුකම් ලත් තිදෙනෙකුගෙන් යුතු විශේෂ මණ්ඩලයක් පත් කළ යුතු අතර වාහනයේ වටිනාකමද එම මණ්ඩලය මගින් තීරණය කළ යුතු වුවත්, රු.7,047,495 ක් වටිනා වාහන 04 ක් අපහරණය කිරීමේදී එලෙස කටයුතු කර නොතිබුණි.

1.2.5 අධිකාරී බලය ඉක්මවා කටයුතු කිරීම

අධිකාරීය විසින් වාහන මිලදී ගැනීමේ අවශ්‍යතාවයට අනුව රාජ්‍ය ව්‍යාපාර දෙපාර්තමේන්තුවේ 2012 මැයි 17 දනැති ලිපිය මගින් පෙට්‍රල් කාරයක් සහ ඩීසල් කැබ් රථ 03 ක් මිලදී ගැනීම සඳහා අනුමැතිය ලබාගෙන තිබුණද ඊට පටහැනිව පෙට්‍රල් කාර 03 ක් සහ ඩීසල් කැබ් රථ 01 ක් මිලදී ගෙන තිබුණි.

2 මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2012 දෙසැම්බර් 31 දනෙන් අවසන් වර්ෂය සඳහා අධිකාරීයේ වැඩකටයුතුවල ප්‍රතිඵලය රු.16,005,452 ක අතිරික්තයක් වූ අතර ඊට ප්‍රතිරුද්ධව ඉකුත් වර්ෂයේ ඌනතාවය රු.18,952,422 ක් වූයෙන් මූල්‍ය ප්‍රතිඵලය රු.34,957,874 කින් වර්ධනය වී තිබුණි. සමාලෝචිත වර්ෂය තුළ වැටුප් ගෙවීමට ලබාදුන් භාණ්ඩාගාර ප්‍රතිපාදන හා වාහන විකණීමෙන් ලත් ලාභය, අතිරික්තය වැඩිවීම කෙරෙහි සෘජුව බලපා තිබුණි.

2.2 විගණනාත්මක මූල්‍ය සමාලෝචනය

පහත සඳහන් නිරීක්ෂණයන් කරනු ලැබේ.

- (අ) ඉකුත් වර්ෂයට සාපේක්ෂව මෙහෙයුම් නොවන ආදායම් සියයට 301 කින් වැඩිවී තිබූ අතර සහඳුන තැන්පතු පොලී ආදායම වැඩිවීම , එකී ආදායම වැඩිවීමට හේතුවී තිබුණි.
- (ආ) අධිකාරීයේ ප්‍රධාන ආදායම් ප්‍රභවය වන සහාධිපතය සහතික නිකුත් කිරීම් ආදායම ඉකුත් වර්ෂයට සාපේක්ෂව සියයට 22කින් අඩුවී තිබුණි.
- (ඇ) සමාලෝචිත වසර තුළ යෙදවූ ප්‍රාග්ධනයට මුළු ශුද්ධ වත්කම් අනුපාතය සියයට (-526) ක් විය.

3 මෙහෙයුම් සමාලෝචනය

3.1.1 කාර්ය සාධනය

සමාලෝචිත වර්ෂයේ අධිකාරියේ කාර්ය සාධනය , ඉලක්ක සමග සසඳා පහත දැක්වේ.

<u>විෂයය</u>	<u>ඉලක්කගත</u>	<u>කාර්ය සාධන</u>	
		<u>තර්ථය</u>	<u>ක්‍රියාකාරී සැලැස්ම අනුව ප්‍රගතියේ ප්‍රතිශතය</u>
- කළමනාකරණ සංස්ථා පිහිටුවීම ලියාපදිංචිය හා අවත් කිරීම	250	219	88
- සභාධිපත්‍ය සහතික නිකුත් කිරීම	116	58	50

පහත සඳහන් නිරීක්ෂණයන් කරනු ලැබේ.

- (අ) ක්‍රියාකාරී සැලැස්මේ ඉලක්ක හා ඒවා ලභාකර ගැනීම අතර සැලකිය යුතු විචලනයන් නිරීක්ෂණය වූයෙන් , ක්‍රියාකාරී සැලැස්ම අධිකාරියේ අරමුණු ඉටුකර ගැනීම සම්බන්ධයෙන් ඵලදායීව යොදා ගන්නේද යන්න පිළිබඳව අවිනිශ්චිත විය. තවද, සභාධිපත්‍ය නියාමන සමතකරණය හා මෙහෙයුම් කටයුතු ක්‍රියාකාරී සැලැස්මේ ඉලක්කයන් ලෙසද දක්වා නොතිබුණි.
- (ආ) කොළඹ නගරය තුළ හා කොළඹ නගරයෙන් පිටත 2005 වර්ෂයේ සිට 2012 වර්ෂය දක්වා වූ කාල පරිච්ඡේදය තුළ කළමනාකරණ සංස්ථා 659 ක් පිහිටුවා තිබුණ අතර එයින් 295 ක් සමාලෝචිත වසර අවසානය වන විට අක්‍රීය තත්වයේ පැවතුණි . එම කළමනාකරණ සංස්ථා නැවත පිහිටුවීමටද අධිකාරිය පියවර ගෙන නොතිබුණි.
- (ඇ) කොළඹින් බැහැර දිස්ත්‍රික්කවල පිහිටුවිය යුතු කළමනාකරණ සංස්ථා හඳුනා ගෙන නොතිබූ අතර සමාලෝචිත වසර අවසාන වන විට ගම්පහ දිස්ත්‍රික්කයේ සහ මහනුවර දිස්ත්‍රික්කයේ කළමනාකරණ සංස්ථා 02 ක් පමණක් පිහිටුවා තිබුණි.
- (ඈ) 2011 සහ 2012 වර්ෂ වලදී ලියාපදිංචි කරන ලද මුළු කළමනාකරණ සංස්ථා ගණන 365 ක් වුවද එයින් 216 ක් සමාලෝචිත වසර අවසාන වන විටත් ලියාපදිංචිය අවත් කිරීමේ ගාස්තු අධිකාරිය වෙත ගෙවා නොතිබුණි.

3.1.2 අරමුණු ඉටු නොවීම

අධිකාරිය සංස්ථාගත කිරීමේ අරමුණු අතරින් පහත සඳහන් අරමුණු 2013 සැප්තැම්බර් 30 දින වන විටත් ඉටුකරගෙන නොතිබුණි.

- (අ) 2003 අංක 24 දරන පොදු පහසුකම් මණ්ඩල (සංශෝධන) පනතේ 5 (ඉ) වගන්තිය ප්‍රකාරව සභාධිපතිය කළමනාකරණ සංස්ථාව පිහිටුවීමෙන් පසුව එහි කටයුතු කළමනාකරණය කිරීම සහ පාලනය කිරීම කළයුතු වුවද, අධිකාරිය ලබාදී තිබුණු තොරතුරු අනුව 2005 වර්ෂයේ සිට සමාලෝචිත වර්ෂය දක්වා නිකුත් කරන ලද සභාධිපතිය සහතික ප්‍රමාණය 611 ක් විය. එසේම එම කාල පරිච්ඡේදය තුළ ලියාපදිංචි කිරීමට ඉලක්ක කරන ලද කළමනාකරණ සංස්ථා ගණන 1110 ක් වුවද, කළමනාකරණ සංස්ථා 659 ක් පමණක් ලියාපදිංචි කර තිබුණි.
- (ආ) උක්ත පනතේ 5 (උ) වගන්තිය ප්‍රකාරව සභාධිපතිය දේපළේ පොදු පහසුකම් නඩත්තු කිරීම සඳහා පළාත් පාලන ආයතන වෙත දේපළ පැවරීමටද කටයුතු කර නොතිබුණි.

3.2 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

- (අ) අධිකාරිය විසින් සිය අරමුණුවලට පරිබාහිරව ගම්පහ හා මීගමුව රෝහල්වල ජල හා මලපවාහන පද්ධති ක්‍රියා කරවීමේ කටයුතු සිදු කළද, ඒ වෙනුවෙන් විධිමත ගිවිසුම්වලට එළඹ නොතිබුණි. සමාලෝචිත වසර අවසානයට ගම්පහ රෝහලෙන් අයවිය යුතු වටිනාකම රු.920,322 ක් විය.
- (ආ) කොළඹ 04, බම්බලපිටිය ජාතික නිවාස ක්‍රමය සංවර්ධනය කිරීමේ ව්‍යාපෘති වාර්තාව සකස් කිරීමේ කොන්ත්‍රාත්තුව සඳහා අධිකාරියේ අභ්‍යන්තර ඉංජිනේරු අංශයක් තිබියදී බාහර පාර්ශවයකට රු.3,500,000 ක මුදලකට පවරා තිබුණි.
 - (i) මෙම කොන්ත්‍රාත්තුවේ කාලය දීර්ඝ කිරීම සඳහා සාධාරණ හේතු ඉදිරිපත් කර නොතිබියදී 2012 ඔක්තෝබර් 21 දින සිට 2013 පෙබරවාරි 28 දින දක්වා කාලය දීර්ඝ කර තිබුණු නමුත් 2013 මැයි මස දක්වාම එකී වාර්තාව අධිකාරියට ඉදිරිපත් කර නොතිබුණි.
 - (ii) මෙම කොන්ත්‍රාත්තුව සඳහා සවලිකරණ අත්තිකාරම් ලබා දීමේදී රජයේ ප්‍රසම්පාදන මාර්ගෝපදේශ සංග්‍රහයේ උපදෙස් අනුව ලබා දිය හැක්කේ කොන්ත්‍රාත් වටිනාකමින් සියයට 20 ක් පමණක් වුවද, ඊට පටහැනිව කොන්ත්‍රාත්කරු වෙත සියයට 30 ක් එනම් රු.1,200,696 ක් සවලිකරණ අත්තිකාරම් වශයෙන් ගෙවා තිබුණි. මේ සඳහා අත්තිකාරම් ගෙවීමේ සුරක්ෂණයක් ලබාගෙනද නොතිබුණි.
 - (iii) උක්ත කොන්ත්‍රාත්තුව සඳහා තරඟකාරී ලංසු කැඳවීමේ ක්‍රමවේදය අනුගමනය කරමින් පුවත් පත් මගින් ලංසු කැඳවා තිබූ අතර ලංසු භාරගන්නා අවසාන දිනය 2012 අප්‍රේල් 09 දින ලෙස

සඳහන් කර තිබුණද මාර්ගෝපදේශ සංග්‍රහයේ උපදෙස්වලට පටහැනිව ලංසු ප්‍රසිද්ධියේ විවෘත නොකර එක් ලංසුවක් 2012 අප්‍රේල් 04 දින විවෘත කර තිබුණි.

3.3 මතභේදයට තුඩුදෙන ගනුදෙනු

නඩත්තු කාර්යයන් ඉටු කිරීම සඳහා කළමනාකරණ සංස්ථා අරමුදල් ලෙස ජාතික නිවාස සංවර්ධන අධිකාරියෙන් රු.6,751,832 ක මුදලක් 2010 ජනවාරි 08 දින ලැබුණද, 2012 දෙසැම්බර් 31 දින වන විටත් කළමනාකරණ සංස්ථා පිහිටුවීමට කටයුතු කර නොතිබුණි. එම මුදල 2010 වර්ෂයේ ස්ථාවර තැන්පත් ගිණුමක තැන්පත් කර තිබූ අතර සමාලෝචිත වර්ෂය අවසානයට එහි ශේෂය රු.7,810,432 ක් විය.

“ජාතික නිවාස සංවර්ධන අධිකාරියට මේ වන තෙක් මෙම දේපලට අදාළ අනුකූලතා සහතිකය ලබා ගැනීමට නොහැකි වී ඇති බැවින් ඔප්පු ලබා දීම සිදු කළ නොහැකිව පවතින බවත් මෙම තත්ත්වය හේතුවෙන් ඒකාබද්ධ කළමනාකරණ සංස්ථා පිහිටුවීම ප්‍රමාද වී ඇති අතර රු.7,810,432 ක් වූ අදාළ මුදල අධිකාරිය තුළ තව දුරටත් රඳවා ගැනීමට සිදුව ඇති බවත් සාමාන්‍යාධිකාරී විසින් මා වෙත දන්වා ඇත.”

3.4 ආර්ථික නොවූ ගනුදෙනු

සමාලෝචිත වසර තුළදී අධිකාරිය විසින් අපහරණය කළ කැබ් රථ 03 ක් සහ කාරයක් වෙන්දේසි කිරීම වෙනුවෙන් වෙළඳපල තක්සේරු වාර්තා ලබා ගැනීමෙන් පසුව සහ වෙන්දේසි කිරීමට පෙර එම වාහනවල අවත්වැඩියා කටයුතු වෙනුවෙන් රු.57,787 ක් වැය කර තිබුණි.

3.5 කොන්ත්‍රාත් පරිපාලනය

සමාලෝචිත වර්ෂය තුළ සහාධිපත්‍ය කළමනාකරණ අධිකාරිය විසින් අවත්වැඩියා කරන ලද නිවාස ක්‍රම 07 ක් වෙනුවෙන් රු.මිලියන 55.5 ක භාණ්ඩාගාර ප්‍රතිපාදන වර්ෂය තුළදී ලැබී තිබුණි. අධිකාරිය විසින් එම නිවාස ක්‍රම අවත්වැඩියා කිරීම් සඳහා රු.මිලියන 65.22 ක් වටිනාකමැති ලංසු 07 ක් කැඳවීම වෙනුවට එම ප්‍රසම්පාදනයේ වටිනාකම උප කොටස් 36 කට වෙන්කර ලංසු කැඳවා තිබුණි. අමාත්‍යාංශ ප්‍රසම්පාදන කමිටුව වෙනුවට දෙපාර්තමේන්තු මට්ටමින් ලංසු කැඳවීමක් සිදුකිරීම මෙයින් අපේක්ෂා කර තිබුණු බව විගණනයේදී අනාවරණය විය.

“අදාළ කාර්යය නිශ්චිත වර්ෂය තුළදී අවසන් කිරීමට සිදුව තිබීම සහ වඩාත් කාර්යක්ෂමව ඉටු කර ගැනීම අරමුණු කර ගනිමින් මෙසේ උප කොටස් වශයෙන් ටෙන්ඩර් කැඳවන ලද බවත් එසේ ටෙන්ඩර් කැඳවීම මගින් මහා පරිමාණ ටෙන්ඩර් සඳහා ලබා දිය යුතු ප්‍රතිපාදන (පරිපාලන කටයුතු වැනි) මෙම ඇස්තමේන්තු මගින් ඉටු කර ටෙන්ඩර් කිරීම සඳහා හැකියාව ලැබී ඇති බවත් සාමාන්‍යාධිකාරී විසින් මා වෙත දන්වා ඇත.”

3.6 මානව සම්පත් කළමනාකරණය

සමාලෝචිත වර්ෂය සඳහා අධිකාරියේ කාර්ය මණ්ඩලය පිළිබඳ විස්තර පහත පරිදි වේ.

සේවක වර්ගය	අනුමත කාර්ය මණ්ඩලය	තට්ප කාර්ය මණ්ඩලය	පුරප්පාඩු
මාණ්ඩලික	15	07	08
ද්විතියික	71	54	17
ප්‍රාථමික	<u>52</u>	<u>49</u>	<u>3</u>
	138	110	28
	====	====	====

මේ සම්බන්ධයෙන් පහත සඳහන් නිරීක්ෂණයන් කරනු ලැබේ.

- (අ) නියෝජ්‍ය සාමාන්‍යාධිකාරී (නියාමන) තනතුර සහ සහකාර සාමාන්‍යාධිකාරී තනතුරු 07 ක් දිරිස කාලයක් තිස්සේ පුරප්පාඩුව පැවතීම අධිකාරියේ කාර්ය සාධනයට සෘජුවම බලපා තිබුණි.
- (ආ) තවද ද්විතියික තනතුරු 17 ක් සහ ප්‍රාථමික තනතුරු 03 ක් පුරප්පාඩුව පැවතියද සමාලෝචිත වර්ෂය තුළදී නිලධාරීන් කිසිවෙකු බඳවා ගෙන නොතිබුණි.

3.7 වාහන උපයෝජනය

අධිකාරිය සතුව වාහන 08 ක් පවතින අතර එම වාහන සඳහා සමාලෝචිත වර්ෂය තුළ රු.2,902,536 ක් ඉන්ධන වියදම සඳහා ද , රු.3,647,808 ක් අවත්වැඩියා හා නඩත්තු වියදම් සඳහාද වැයකර තිබුණු බැවින් කිලෝමීටරයකට සාමාන්‍ය ධාවන වියදම රු.32 ත් රු.36 ත් අතර පරාසයක පැවතුණි. තවද ඉකුත් වර්ෂයේ කිලෝමීටරයකට සාමාන්‍ය ධාවන වියදමට වඩා සමාලෝචිත වර්ෂයේ වියදම වැඩිවී තිබුණු බව නිරීක්ෂණය විය.

4 ගිණුම් කටයුතුභාවය සහ යහපාලනය

4.1 සංයුක්ත සැලැස්ම

2003 ජුනි 02 දිනැති අංක පීඊඩී /12 දරන රාජ්‍ය ව්‍යාපාර චක්‍රලේඛය ප්‍රකාරව අධිකාරියේ සංයුක්ත සැලැස්ම පිළියෙල කිරීමේදී අනුගමනය කළ යුතු පහත සඳහන් නිර්ණායක සැලකිල්ලට භාජනය කර නොතිබුණි.

- (අ) ඉකුත් වර්ෂ 03 ක මෙහෙයුම් කටයුතු
- (ආ) වාර්ෂිකව ඉටුකර ගත යුතු කාර්යයන්ගේ ප්‍රමාණය

4.2 ක්‍රියාකාරී සැලැස්ම

ක්‍රියාකාරී සැලැස්මේ ඉලක්ක හා ඒවා ලභාකර ගැනීමේ අතර සැලකිය යුතු විචලනයන් නිරීක්ෂණය විය. ඉලක්කයන් ඉටුකර ගැනීමේ තත්ත්වයන් කාලීනව සමාලෝචනය කර දුර්වලතාවයන් හඳුනා ගෙන ඊට නිසි පිළියම් යෙදීමට කළමනාකරණය නිසි අවධානය යොමුකර නොතිබුණි. මෙම තත්ත්වය අධිකාරියේ දුර්වල මූල්‍ය තත්ත්වයට මෙන්ම අඛණ්ඩ පැවැත්ම කෙරෙහිද සෘජුවම බලපා තිබුණි.

4.3 කළමනාකරණ මණ්ඩලයේ සංයුතිය

2003 අංක 24 දරන පොදු පහසුකම් මණ්ඩල පනත අනුව කළමනාකරණ මණ්ඩලය නිල බලයෙන් පත්වන සාමාජිකයින් 09 දෙනෙකුගෙන් හා අමාත්‍යවරයා පත්කරනු ලබන තැනැත්තන් 06 දෙනෙකුගෙන් සමන්විත විය යුතු නමුත් සමාලෝචිත වර්ෂයේදී කළමනාකරණ මණ්ඩලයේ සාමාජිකත්වය අමාත්‍යවරයා පත් කරන නිලධාරීන් දෙදෙනෙකුට පමණක් සීමාවී තිබුණි.

4.4 අයවැය පාලනය

අධිකාරිය විසින් ඉදිරිපත් කරන ලද මූල්‍ය ප්‍රකාශන අනුව අයවැය ගත හා තථ්‍ය සංඛ්‍යා අතර සැලකිය යුතු විචලනයන් නිරීක්ෂණය වූ බැවින් අයවැය ලේඛනය ඵලදායී කළමනාකරණ පාලන කාරකයක් ලෙස භාවිතා කර නොතිබුණු බව අනාවරණය විය.

මේ සම්බන්ධයෙන් පහත සඳහන් නිරීක්ෂණයන් කරනු ලැබේ.

- (අ) ව්‍යාපෘති ඉටුකිරීම වෙනුවෙන් ලබන සේවා ගාස්තු ආදායම අයවැය සමඟ සැසඳීමේදී තථ්‍ය සේවා ගාස්තු සියයට 48.26 කින් පිරිහී තිබුණි.
- (ආ) සභාධිපතය සහතික නිකුත් කිරීමේ ආදායම අයවැය සමඟ සැසඳීමේදී තථ්‍ය ආදායම සියයට 65 කින් පිරිහී තිබුණි.
- (ඇ) අයවැය ගත වියදම, තථ්‍ය වියදම සමඟ සැසඳීමේදී සියයට 16 සිට සියයට 84 දක්වා පරාසයක් තුළ අයවැය ගත වියදමට වඩා තථ්‍ය වියදම අඩුවී තිබුණු අතර අයවැය ගත වියදම නියමිත පරිදි ඇස්තමේන්තු කර නොතිබුණි.

4.5 වාර්ෂික වාර්තා පාර්ලිමේන්තුවේ සභාගත කිරීම

අධිකාරිය විසින් 2011 වර්ෂයට අදාළ වාර්ෂික වාර්තාව සමාලෝචිත වසර අවසාන වන විටත් පාර්ලිමේන්තුවේ සභාගත කර නොතිබුණි.

5. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර අධිකාරියේ සභාපතිවරයාගේ අවධානය යොමුකරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

- (අ) වාහන උපයෝජනය
- (ආ) ගිණුම්කරණය
- (ඇ) සභාධිපතය දේපළ හඳුනා ගැනීම
- (ඈ) කොන්ත්‍රාත් පරිපාලනය
- (ඉ) ණයගැති හා ණයහිමි පාලනය

